

اردو تراجم قرآن پر ایک نظر

مولانا محمد امانت اللہ اصلاحی کے افادات کی روشنی میں - ۲۷

(۱۰) القول على الله كامفهوم

قرآن مجید میں قول علی اللہ کی تعبیر مختلف صیغوں میں استعمال ہوئی ہے، اس تعبیر کا مطلب یہ ہوتا ہے کہ اللہ کی طرف کسی بات کو منسوب کر کے یہ کہنا کہ اللہ نے یہ بات کی ہے، جب کہ کہی نہ ہو، یا یہ کہنا کہ اللہ ایسا کرتا ہے یا کرے گا، جب کہ ایسا نہ ہو۔ بعض مترجمین نے بعض مقامات پر اس کا ترجمہ اللہ پر تھمت لگنا اور بہتان باندھنا کیا ہے، یہ ترجمہ درست نہیں ہے۔ اس تعبیر کے اندر اللہ پر کسی طرح کی تھمت لگانے کا مفہوم نہیں پایا جاتا ہے۔ بعض مترجمین نے اللہ کی شان کے خلاف بات کہنے کا مفہوم بھی لیا ہے، وہ بھی اس لفظ کا اصل مفہوم نہیں ہے، اسی طرح بعض لوگوں نے اللہ کے ذمہ کوئی بات ڈالنے کا ترجمہ کیا ہے، یہ بھی الفاظ کے مطابق نہیں ہے۔ بعض لوگوں نے اللہ کے بارے میں کہنے کا ترجمہ کیا ہے، یہ بھی موزوں نہیں ہے۔

(۱) وَقَالُوا لَنْ تَمَسَّنَا النَّارُ إِلَّا أَيَّاماً مَعْدُودَةً، قُلْ اتَّخَذُتُمْ عِنْدَ اللَّهِ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ۔ (البقرة: ۸۰)

”اور وہ کہتے ہیں کہ ان کو دوزخ کی آگ نہیں چھوئے گی مگر صرف کتنی کے چند دن۔ پوچھو کیا تم نے اللہ کے پاس اس کے لیے کوئی عہد کرا لیا ہے کہ اللہ اپنے عہد کی خلاف ورزی نہیں کرے گا یا تم اللہ پر ایک ایسی تھمت باندھ رہے ہو جس کے بارے میں تمہیں کچھ علم نہیں۔“ (امین اصلاحی)

”یا بات یہ ہے کہ تم اللہ کے ذمے ڈال کر ایسی باتیں کہہ دیتے ہو جن کے متعلق تمہیں علم نہیں ہے کہ اس نے ان کا ذمہ لیا ہے۔“ (سید مودودی، اللہ کی طرف منسوب کر کے کہ اس نے وہ باتیں کہی ہیں)

”یا اللہ تعالیٰ کے ذمہ ایسی بات لگاتے ہو جس کی کوئی علمی سند اپنے پاس نہیں رکھتے،“ (اشرف علی تھانوی)

”بلکہ تم خدا کے بارے میں ایسی باتیں کہتے ہو جن کا تمہیں مطلقاً علم نہیں،“ (فتح محمد جاندھری)

”یا تم اللہ پر یونہی (وہ) بہتان باندھتے ہو جو تم خود بھی نہیں جانتے،“ (طاہر القادری)

درست ترجمہ ہو گا: ”یا تم اللہ کی طرف منسوب کر کے وہ باتیں کہہ رہے ہو جن کا تم کو علم نہیں ہے،“

(۲) إِنَّمَا يَأْمُرُكُم بِالسُّوْءِ وَالْفُحْشَاءِ وَأَنْ تَقُولُوا عَلَى اللَّهِ مَا لَا تَعْلَمُونَ۔ (البقرة: ۱۶۹)

”اور یہ (بھی تعلیم کرے گا) کہ اللہ کے ذمہ وہ باتیں لگاؤ کہ جس کی سند ہی نہیں رکھتے،“ (اشرف علی تھانوی)
 ”وہ تو بس تمہیں برائی اور بے حیائی (کی راہ) بھجائے گا اور اس بات کی کتم خدا کی طرف وہ باتیں منسوب کرو جن
 کے بارے میں تمہیں کوئی علم نہیں ہے،“ (امین احسن اصلاحی)
 دوسراترجمہ زیادہ مناسب ہے۔

(۳) **بَأَنَّهُمْ قَالُوا إِنَّمَا عَلِيَّنَا فِي الْأَمْمَيْنَ سَبِيلٌ وَيَقُولُونَ عَلَى اللَّهِ الْكَذِيبَ وَهُمْ يَعْلَمُونَ**۔ (آل عمران: ۷۵)

”یہ اس وجہ سے کہ وہ کہتے ہیں کہ ان امیوں کے معاملے میں ہمارے اوپر کوئی الزام نہیں ہے۔ اور یہ جانتے بوجھتے
 اللہ پر جھوٹ باندھتے ہیں،“ (امین احسن اصلاحی)

(۴) **وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ وَيَقُولُونَ عَلَى اللَّهِ الْكَذِيبَ وَهُمْ
 يَعْلَمُونَ**۔ (آل عمران: ۸۷)

”اور وہ دعوی کرتے ہیں کہ یہ اللہ کے پاس سے ہے حالانکہ وہ اللہ کے پاس سے نہیں ہے۔ اور وہ اللہ پر جانتے
 بوجھتے جھوٹ باندھتے ہیں،“ (امین احسن اصلاحی)

(۵) **يَا أَهْلَ الْكِتَابِ لَا تَغْلُو فِي دِينِكُمْ وَلَا تَقُولُوا عَلَى اللَّهِ إِلَّا الْحَقّ**۔ (النَّاسَاءُ: ۱۷)

”اے اہل کتاب! تم اپنے دین میں غلط نہ کرو اور اللہ پر حق کے سوا کوئی اور بات نہ ڈالو،“ (امین احسن اصلاحی)

”اے اہل کتاب! تم اپنے دین میں حد سے زائد نہ بڑھو اور اللہ کی شان میں سچ کے سوا کچھ نہ کہو،“ (طاهر القادری)
 پہلا ترجمہ زیادہ مناسب ہے۔ یہاں اللہ کی شان میں کہنا مراد نہیں بلکہ کہی بات کو جو اللہ نے نہیں کی ہے اسے اللہ
 کی طرف منسوب کر کے کہنا مراد ہے۔

(۶) **الْيَوْمَ تُحْزَوُنَ عَذَابُ الْهُوَنِ بِمَا كُنْتُمْ تَقُولُونَ عَلَى اللَّهِ غَيْرُ الْحَقّ**۔ (الانعام: ۹۳)

”آج تم ذلت کا عذاب دیے جاؤ گے، بیجا س کے کتم اللہ پر ناقحت تہمت جوڑتے تھے،“ (امین احسن اصلاحی)

”آج تمہیں ان باتوں کی پاواش میں ذلت کا عذاب دیا جائے گا جو تم اللہ پر تہمت رکھ کر ناقحت بکارتے تھے،
 (سید مودودی)

”آج تم کو ذلت کے عذاب کی سزا دی جائے گی اس لئے کہ تم خدا پر جھوٹ بولا کرتے تھے،“ (فتح محمد جاندھری)
 یہاں تیرا ترجمہ درست ہے، پہلے اور دوسرے ترجمہ میں تہمت جوڑنے اور کہنے کا ترجمہ کیا گیا ہے جو درست
 نہیں ہے۔

(۷) **وَإِذَا فَعَلُوا فَاحِشَةً قَالُوا وَجَدْنَا عَلَيْهَا آبَاءَنَا وَاللَّهُ أَمْرَنَا بِهَا فُلِّ إِنَّ اللَّهَ لَا يَأْمُرُ بِالْفَحْشَاءِ
 أَنْقُوْلُونَ عَلَى اللَّهِ مَا لَا تَعْلَمُونَ**۔ (الاعراف: ۲۸)

”اور جب یہ لوگ کسی بے حیائی کا ارتکاب کرتے ہیں، کہتے ہیں ہم نے اسی طریق پر اپنے باپ دادا کو پایا ہے اور
 خدا نے ہمیں اسی کا حکم دیا ہے۔ کہہ دو اللہ بے حیائی کا حکم نہیں دیتا ہے۔ کیا تم لوگ اللہ پر وہ تہمت جوڑتے ہو جس کے

باب میں تم کو کوئی علم نہیں،“ (امین احسن اصلاحی)

”کیا خدا کے ذمہ ایسی بات لگاتے ہو جس کی تم سننے نہیں رکھتے،“ (اشرف علی تھانوی)

”بخلاف تم خدا کی نسبت ایسی بات کیوں کہتے ہو جس کا تمہیں علم نہیں،“ (فتح محمد جاندھری)

یہاں بھی اللہ پر تہمت جوڑنے یا اللہ کی نسبت کوئی بات کہنے کے بجائے کسی بات کو خدا کی طرف منسوب کر کے کہنا مراد ہے۔

(۸) قُلْ إِنَّمَا حَرَمَ رَبِّ الْفَوَاجِشَ مَا ظَهَرَ مِنْهَا وَمَا بَطَنَ وَالْأُثْمَ وَالْأَبْغَى بِغَيْرِ الْحَقِّ وَأَنْ تُشْرِكُوا بِاللهِ مَا لَمْ يُنَزِّلْ بِهِ سُلْطَانًا وَأَنْ تَقُولُوا عَلَى اللهِ مَا لَا تَعْلَمُونَ۔ (الاعراف: ۳۳)

”کہہ دو میرے رب نے حرام تو بس بے حیا کیوں کو شہرایا ہے، خواہ کھلی ہوں خواہ پوشیدہ، اور حق تلقی اور ناحیت زیادتی کو۔ اور اس بات کو حرام ٹھہرایا ہے کہ تم اللہ کا کسی چیز کو سا جھی ٹھہراو جس کی اس نے کوئی دلیل نہیں اتنا ری اور یہ کہ تم اللہ پر کسی ایسی بات کا بہتان لگا و جس کا تم علم نہیں رکھتے،“ (امین احسن اصلاحی)

یہاں بھی اللہ پر بہتان لگانا غلط ترجمہ ہے، صحیح ترجمہ ہے: اور یہ کہ تم اللہ کی طرف منسوب کر کے وہ بات کہو جس کے بارے میں تم کو علم نہیں ہے۔

(۹) وَقَالَ مُوسَى يَا فِرْعَوْنُ إِنِّي رَسُولٌ مِّنْ رَّبِّ الْعَالَمِينَ۔ حَقِيقٌ عَلَى أَنْ لَا أَقُولَ عَلَى اللهِ إِلَّا الْحَقُّ۔ (الاعراف: ۱۰۵، ۱۰۴)

”اور موسیٰ نے کہا: اے فرعون میں خداوند عالم کا فرستادہ ہوں سزاوار اور حریص ہوں کہ اللہ کی طرف حق کے سوا کوئی اور بات منسوب نہ کروں،“ (امین احسن اصلاحی، اس میں حریص کا لفظ زائد ہے)

”مجھے یہی زیب دیتا ہے کہ اللہ کے بارے میں حق بات کے سوا (کچھ) نہ ہوں،“ (طاہر القادری)

یہاں پہلا ترجمہ درست ہے۔

(۱۰) أَلَمْ يُؤْخُذْ عَلَيْهِمْ مِّنَابِقُ الْكِتَابِ أَنْ لَا يَقُولُوا عَلَى اللهِ إِلَّا الْحَقُّ۔ (الاعراف: ۱۲۹)

”کیا ان سے درباب کتاب یہ میثاق نہیں لیا گیا کہ وہ اللہ پر حق کے سوا کوئی اور بات نہ جوڑیں،“ (امین احسن اصلاحی)

”کیا ان سے کتاب (اللہ) کا یہ عہد نہیں لیا گیا تھا کہ وہ اللہ کے بارے میں حق (بات) کے سوا کچھ اور نہ کہیں گے؟،“ (طاہر القادری)

یہاں بھی پہلا ترجمہ درست ہے۔

(۱۱) قَالُوا اتَّخَذَ اللَّهُ وَلَدًا سُبْحَانَهُ هُوَ الْغَيْرُ لَهُ مَا فِي السَّمَاوَاتِ وَمَا فِي الْأَرْضِ إِنْ عِنْدَكُمْ مِّنْ سُلْطَانٍ بِهَذَا أَنْقُولُونَ عَلَى اللهِ مَا لَا تَعْلَمُونَ۔ (یونس: ۲۸)

”یہ کہتے ہیں کہ خدا کے اولاد ہے۔ وہ ایسی باتوں سے پاک ہے۔ وہ بے نیاز ہے۔ جو کچھ آسمانوں اور جو کچھ زمین میں ہے سب اسی کا ہے۔ تمہارے پاس اس بات کی کوئی دلیل نہیں ہے۔ کیا تم اللہ پر وہ بات لگاتے ہو جس کا تم علم نہیں

رکھتے، (امین احسن اصلاحی)

یہ ترجمہ درست ہے، البتہ قالوا اَتَحْدَ اللَّهُ وَلَدًا کا ترجمہ نہیں ہو گا کہ ”یہ کہتے ہیں کہ خدا کے اولاد ہے“ بلکہ یہ ہو گا کہ ”یہ کہتے ہیں کہ خدا نے کسی کو اولاد بنایا ہے“۔

(۱۲) وَإِنَّهُ كَانَ يَقُولُ سَفِيْهُنَا عَلَى اللَّهِ شَطَطًاٰ وَإِنَّا ظنَّاً أَنَّ لَنْ تَقُولَ إِنْسُ وَالجِنُّ عَلَى اللَّهِ كَذِبًاٰ (ابن: ۵، ۳)

”اور یہ کہ ہمارا بے وقوف (سردار) اللہ کے بارے میں حق سے بالکل ہٹی ہوئی باتیں کہتا رہا ہے اور یہ ہم نے گمان کیا کہ انسان اور جن خدا پر ہرگز کوئی جھوٹ نہیں باندھ سکتے“ (امین احسن اصلاحی)۔ القول علی اللہ کی تعبیر دونوں آیتوں میں آئی ہے، دونوں آیتوں میں الگ الگ ترجمہ کیا گیا ہے، جب کہ دوسری آیت کا ترجمہ زیادہ صحیح ہے، ایک پچوک مترجم سے یہ ہو گئی ہے کہ دوسری آیت میں لن کا ترجمہ مستقبل سے نہیں کیا ہے۔ صحیح ترجمہ ہو گا ”ہرگز کوئی جھوٹ نہیں باندھ سکے“)

”اور ہم میں جو حق ہوئے ہیں وہ اللہ کی شان میں حد سے بڑھی ہوئی باتیں کہتے تھے اور ہمارا (پہلے) یخیال تھا کہ انسان اور جنت کی خدا کی شان میں جھوٹ بات نہ کہیں گے“ (اشرف علی تھانوی)

”اور یہ کہ ہم میں سے بعض یقیناً خدا کے بارے میں جھوٹ افتراء کرتا ہے۔ اور ہمارا (یہ) خیال تھا کہ انسان اور جن خدا کی نسبت جھوٹ نہیں بولتے“ (فتح محمد جalandھری، جھوٹ نہیں بولتے کے بجائے جھوٹ نہیں بولیں گے ہونا چاہئے، کیونکہ ”لن“ مستقبل کے لئے ہوتا ہے)

”اور یہ کہ ہم میں سے کوئی حق ہی اللہ کے بارے میں حق سے دور حد سے گزری ہوئی باتیں کہا کرتا تھا، اور یہ کہ ہم گمان کرتے تھے کہ انسان اور جن اللہ کے بارے میں ہرگز جھوٹ نہیں بولیں گے“ (طاہر القادری)
اس آیت کے مذکورہ ترجموں میں خدا پر جھوٹ باندھنے کا ترجمہ زیادہ صحیح ہے۔

غور طلب بات یہ ہے کہ بعض مترجمین کے بیہاں ایک ہی لفظ کے مختلف مقامات پر مختلف ترجمے ملتے ہیں، یا تو اسے تسامح سمجھا جائے، یا پھر ممکن ہے کہ ان کو ترجمے کے سلسلے میں تردد ہو، اور کسی ایک تعبیر پر اطمینان نہ ہو۔

(جاری)

”سفر جمال: نبی مکرمؐ کی جمالیاتی مزاجمت کی پر عزم داستان“

(میاں انعام الرحمن کے مجموعہ مقالات پر ایک نظر)

اسلامی ادبیات کے سدا بہار موضوعات میں سے ایک سیرت نگاری ہے۔ محمد رسول اللہ صلی اللہ علیہ وسلم کے سیرت نگاروں کی فہرست میں جگہ پانا ایک غنیم سعادت ہے۔ سیرت محمدی صلی اللہ علیہ وسلم کا چرچا تو آپ کی ولادت با سعادت سے بھی پہلے کا ہے۔ تاہم علوم اسلامیہ میں بطور فن، سیرت نگاری کا منظہم آغاز پہلی صدی ہجری میں ہوا۔ تاریخ علوم میں کسی انسان کی زندگی کے مختلف پہلوؤں پر اس کثرت کے ساتھ نہیں لکھا گیا جتنا کہ محمد رسول اللہ صلی اللہ علیہ وسلم کی زندگی پر لکھا گیا ہے، لیکن اس کے باوجود عجائب سیرت لامتناہی ہیں، سیرت کے کتنے ہی گوشے ہنوز پر دہ مستور میں ہیں اور محققین کے لئے چیلنج ہیں۔

قدیم ادب سیرت پر نظر ڈالنے سے معلوم ہوتا ہے کہ اصول روایت اور اصول درایت کو پوری طرح بروئے کارنے لانے کی وجہ سے کتب سیرت میں کمزور اور موضوع روایات داخل کر دی گئیں، جن کی کوئی معقول توجیہ ممکن نہیں۔ یہی روایات مستشرقین کی مرغوب غذا ہیں جن کو نیاد بنا کر سیرت پر اعتراضات کا سلسہ شروع ہوا ہے۔ سترھوں صدی کے آغاز سے موجودہ دور تک سیرت پر مستشرقین کی جو کتابیں منصہ شہود پر آئیں، ان میں سے بیشتر کتب میں انہی کمزور روایات کو تحقیقات کی نیاد بنا یا گیا ہے۔ مشہور مستشرق سر ولیم میور (M. Sir William Muir) کی کتاب The Life of Muhammad ہفت تقید بنیا گیا اس کتاب کی پذیرائی نے مسلمان اہل علم کو شدید اضطراب میں مبتلا کر دیا۔ سر سید احمد خان (M. ۱۸۹۸ء)، اللہ تعالیٰ انہیں غریق رحمت فرمائے، وہ اولین شخص تھے جنہوں نے ۱۸۷۰ء میں ”خطبات احمدیہ“ میں مستشرق مذکور کے اعتراضات کا علمی اسلوب میں جواب دیا۔ سر سید کے اسلوب نکارش اور طرز استدلال سے برصغیر میں سیرت نگاری کے ایک نئے رہجوان نے جنم لیا۔ روایات سیرت کو تقیدی نظر سے دیکھا جانے لگا۔

علامہ شبیل نعمانی (M. ۱۹۱۷ء) نے سر سید کی روایت کو ایک منظم تحریک میں بدل دیا۔ علامہ موصوف نے سیرت نگاری میں غیر متندموا کو الگ کرنے کے لئے اپنی قابل قدر تصنیف ”سیرۃ الْبَنی“ کے مقدمے میں سیرت نگاری کے گیارہ

*ایسوٹی ایٹ پروفیسر (شعبہ علوم اسلامیہ و عربی) گورنمنٹ کالج یونیورسٹی، فیصل آباد

اصول بیان کئے۔ علامہ شبی نے سیرت نگاری کے جو اصول بیان کئے ہیں، ان کا تقدیدی جائزہ لیا سکتا ہے، ان سے اتفاق یا اختلاف کی گنجائش بھی موجود ہے، تاہم تمیں اعتراف کرنا چاہیے کہ علامہ شبی نے سیرت نگاری کے جن اصولوں کو متعارف کروایا، اس نے مابعد ادب سیرت پر اتنے گھرے اثرات مرتب کیے ہیں کہ تقریباً ایک صدی گزر جانے کے بعد بھی سیرت نگاری، علامہ شبی کے اسلوب نگارش اور اصول سیرت نگاری کے حصار سے باہر نہیں نکل سکے۔ علامہ شبی نے سیرت نگاری کے جو اصول متعین کئے ہیں، ان اصولوں پر محدثین کے اصولوں کی گہری چھاپ ہے۔ روایات سیرت کو محدثین کی کڑی شرائط پر پرکھنا کس حد تک درست ہے، یہ بہرحال ایک الگ بحث ہے، تاہم ان اصولوں کے عملی اطلاق کے بعد سیرت پر موجود مواد کے ایک معقول حصے سے محرومی لازم تھی، لیکن اس سے ایک فائدہ ضرور ہوا کہ اہل علم نے روایات سیرت کی جائچ پر کھل میں زمین دھیا خطا کی روشن اختیار کی۔

علامہ شبی کے بعد، رقم الحروف کے علم کی حد تک، اصول سیرت نگاری پر ڈاکٹر صلاح الدین ثانی کی کتاب "اصول سیرت نگاری" کے علاوہ اردو ادب سیرت میں کوئی دوسری مثال نظر نہیں آتی لیکن اس کتاب کی علمی قدر ویمت کا اعتراض کرنے کے باوجود یہ کہنا پڑتا ہے کہ اس کتاب میں بھی اصول سیرت نگاری کے نام پر فاضل مصنف نے زیادہ گنتگو سیرت کے مصادر و مراجع پر ہی کی ہے۔ فاضل مصنف نے سیرت نگاری کے جو پہیں اصول ذکر کئے ہیں، وہ اصول کم، سیرت کے مصادر و مراجع زیادہ ہیں۔

پروفیسر میاں انعام الرحمن ان خوش بخت لوگوں میں سے ہیں جن کو سیرۃ النبی صلی اللہ علیہ وسلم کے مقدس موضوع پر قلم اٹھانے کی سعادت حاصل ہوئی ہے۔ فاضل مصنف کی زیر نظر کتاب "سفر جمال: نبی کرمؐ کی جہالتی مراحمت کی پر عزم داستان" اردو ادب سیرت میں ایک خوبصورت اور نادر اضافہ ہے۔ یہ کتاب، تالیف نہیں "تصنیف" ہے جس میں فاضل مصنف نے سیرت نگاری کے لگے بندھے انداز سے ہٹ کر ایک منفرد اسلوب اختیار کیا ہے۔ ہماری محتاط رائے میں اردو ادب سیرت میں زیر نظر کتاب ایک نئے اور منفرد، جان کی نمائندہ کتاب ثابت ہوگی۔ فاضل مصنف نے قرآن مجید پر گھرے تدبر کے بعد سیرت نگاری کے اصول اخذ کئے ہیں۔ اس مختصر کتاب کا مقدمہ خاصے کی چیز ہے۔ مقدمہ باکیں (۲۲) صفحات پر مشتمل ہے جس میں فاضل مصنف نے سیرت نگاری کے جن اصولوں کی نشان دہی کی جو پہیں نظر کھنے سے سیرت نبوی کے آفاقی پہلو کی تفصیل ممکن ہے۔ کتاب کا مقدمہ مصنف کی اجتہادی بصیرت کا منہ بولتا ثبوت ہے۔ کتاب کے قارئین سے درخواست ہے کہ وہ کتاب کا مقدمہ پوری توجہ سے ملاحظہ فرمائیں۔ کتاب کا امتیاز یہ ہے کہ مصنف نے سیرت نگاری کے جن اصولوں کی نشان دہی کی ہے، زیر نظر کتاب میں ان اصولوں کا اطلاق کر کے سیرت کے ایسے گوشوں کو مکشف کیا ہے جس کی طرف سیرت نگاروں نے کم ہی توجہ دی ہے اور اس پر مسترد یہ کہ سیرت نگاری کے اس اسلوب سے ہمارے روایتی مذہبی حلقة میں برپا نورو بشرا اور حاضروناظر جیسی لائیل بخشوں کی سمجھتی بھی ہوتی ہوئی محسوس ہوتی ہے۔ فاضل مصنف نے سیرت نگاری کے جن اصولوں کا تعین کیا ہے، ان میں سے چند ایک کا مختصر تعارف ہم ذیل کی سطور میں پیش کریں گے۔

پہلا اصول: قرآن مجید کی موجودہ ترتیب زدہ نہیں بلکہ تو تیقی ہے اور یہ ترتیب اللہ تعالیٰ کے منشا اور حکم کے مطابق

ہے۔ فاضل مصنف نے حضرت عائشہؓ کے قول: ”کان خلقہ القرآن“ سے استدلال کرتے ہوئے سیرت نگاری کا بڑا اہم اصول اخذ کیا ہے۔ پروفیسر میاں انعام الرحمن لکھتے ہیں:

”جب قرآن مجید کی نزولی ترتیب کو اٹھایا گیا، اسے باقی نہیں رکھا گیا اور اسی وجہ سے قرآن مجید اپنے نزول کے مخصوص دور سے ماوراء کر آفی اور قیامت تک کے لیے ہدایت کا آخری سرچشمہ قرار پایا تو پھر نبی کریم صلی اللہ علیہ وسلم کے اسوہ کو زمانی ترتیب سے منسوب کر کے ایک مخصوص دور کے لیے محدود کیوں کیا جائے؟“ (ص: ۳۲)

ہماری رائے میں اگر اس اصول کو پیش نظر رکھا جائے تو سوانح نگاری اور سیرت نگاری میں جو فرق ہے، وہ بالکل نمایاں ہو جائے گا۔ قرآن مجید نے مسلمانوں کے خدا کا تعارف ”رب العالمین“ کی صفت سے کروایا ہے اور اپنا تعارف ”ذکر للعالمین“ سے کروایا ہے۔ اور اگر سیرت نگاری میں اس اصول کو پیش نظر رکھا جائے تو سیرت نبوی کس اس آفی پہلو کا جسے قرآن مجید نے ”رحمۃ للعالمین“ کہا ہے، صحیح معنوں میں ظہور ہو گا۔ سیرت نگاری میں اس اصول کو بلوظ رکھنے کی ضرورت کیوں ہے؟ میاں صاحب لکھتے ہیں:

”چون کہ محمد مصطفیٰ احمد مجتبی صلی اللہ علیہ وسلم نبی آخرالزمان ہیں، نبی خاتم ہیں، اس لیے آپ کی سیرت طیبہ کا بیان مختص مسلمانوں کا داخلی معاملہ نہیں کر آپ تو نوع انسانی کے ہر فرد بشر کے لیے مشعل راہ ہیں۔ اس لیے سیرت نگاری صرف مسلم مذاہبین کو پیش نظر کر نہیں کرنی چاہیے۔ یہ صرف اور صرف مسلم مذاہبین کو پیش نظر رکھ کر کی گئی سیرت نگاری ہے جو نہ صرف زندگی کی واقعیت سے دور جا پڑتی ہے بلکہ مطالعہ سیرت کے غیر مسلم قاری کو کوشش و پیش میں مبتلا کر دیتی ہے۔ اسی اپرووچ کا نتیجہ ہے کہ مطالعہ سیرت کا روایتی بیان، آپ کے رحمة للعالمین اور خاتم النبیین ہونے سے لگانہیں کھاتا۔“ (ص: ۳۸)

روایتی مذہبی حلقة میں سیرت طیبہ کی تفصیل کے محبود اور سلطھی تصویر پر گرفت کرتے ہوئے لکھتے ہیں:

”بعض لوگ سیرت نگاری کے باب میں غلطی کے مرتكب ہو رہے ہیں جب وہ (نزولی ترتیب سے مربوط ارتقائی مراحل کی بنابر) کہتے ہیں کہ ہم ابھی کلی دور سے گزر رہے ہیں۔ انہیں جانتا چاہیے کہ اگر قرآن مجید کی حقیقتی ترتیب اپنے موضوعاتی بکھراو کے جلو میں، ایک ہی موضوع کے متعلق مختلف احکامات کو ارتقا کے (پرانے مراحل کے) بجائے نظام تابعات کے اثبات کے ساتھ نئے زمانی احوال، سماجی مقتضیات اور تقافتی متغیرات کے حوالے سے دیکھتی ہے تو پھر صاحب قرآن صلی اللہ علیہ وسلم کی حیات طیبہ کیوں کر (پرانے ارتقائی مراحل کی) پابند رہ سکتی ہے؟ سیرت مطہرہ کے باب میں، قرآن مجید کی حقیقتی ترتیب سے وابستہ حکمت اور قرآنی نظام تابعات کا لحاظ نہ رکھنے کا نتیجہ ہے کہ علمی و عملی میدان میں غلوٰ کی نت نئی عجیب و غریب صورتیں ظہور پاری ہیں۔“ (ص: ۵۰، ۵۹)

ابتدائی صدیوں کی سیرت نگاری میں یہ گوشہ دب جانے کی وجہ سے ہی یہ تاثر پیدا ہوا کہ حضور صلی اللہ علیہ وسلم صرف عربوں کے نبی ہیں۔ غالباً اسی پس منظر میں ایران میں نقطوی تحریک کا ظہور ہوا جن کا نظریہ یہ تھا کہ اسلام صرف ایک

ہزار سال کے لیے ہی تھا اور محمد صلی اللہ علیہ وسلم کی نبوت و رسالت آفاقتی نہیں بلکہ صرف عربوں کے لیے تھی۔ اس تحریک کے بر صغیر کو بھی متاثر کیا اور مغل بادشاہ جلال الدین محمد اکبر نے اسی تحریک کے زیر اثر ”دین الہی“ کی بنیاد رکھی۔

دوسرے اصول: سیرت نگاری کا دوسرا اصول جس کی طرف فاضل مصنف نے توجہ دلائی، وہ قرآن مجید میں سابقہ انبیاء کی سیرت کا تدبیر سے مطالعہ کرتے ہوئے نمایاں ہوتا ہے۔ قرآن مجید نے انبیاء کی سیرت نگاری میں نبوت و رسالت کے مرکزی پیغام کو کسی بھی جگہ پر متاثر نہیں ہونے دیا۔ قرآن مجید نے بعض انبیاء کا ایک سے زائد مقامات پر تذکرہ کیا ہے، لیکن تمام مقامات پر نبی کے پیغام کی مرکزیت پوری طرح نمایاں رہی ہے۔ انبیاء کرام کی بعثت کا بنیادی مقصد معاشرے کی اخلاقی تطہیر ہے، اس لیے انبیاء کرام کی سیرت نگاری میں دعویٰ اور تذکرہ کیروں پہلو بہت نمایاں ہے۔ فاضل مصنف نے اس سے یہ اصول مستبط کیا ہے کہ رسول اللہ صلی اللہ علیہ وسلم کی سیرت کو بھی اسی انداز سے بیان کیا جانا چاہیے کہ آپ کی زندگی کا دعویٰ اور تذکرہ کیروں پہلو نمایاں ہوا و کسی بھی جگہ پیغامِ محمدی کی روح متاثر نہ ہونے پائے۔ میاں انعام الرحمن قطر از ہیں:

”قصص الانبياء کے بیان میں خدا نے جو اسلوب اور منج اختریار کیا، سیرت نگاری میں اس سے بھر پور استدلال کرنا چاہیے کہ سیرت طبیہ کا بیان ایک اعتبار سے قصہ کا بیان بھی ہے لیکن فرق یہ ہے کہ اس کا رائز انسان ہے۔ واقعہ یہ ہے کہ (قرآن میں مذکور) ہر نبی کا قصہ ایک اعتبار سے اس کی سیرت کا بیان ہے اور کسی کی بھی سیرت کو مکمل اور زمانی ترتیب سے پیش نہیں کیا گیا بلکہ ہر ایک کی سیرت میں میں سے ایسا انتخاب کیا گیا ہے جو ابدی ہونے کے باعث تاقیمت انسانوں کی راہنمائی کر سکتا ہے۔ ایک لحاظ سے یہ انتخاب رسالت مآب صلی اللہ علیہ وسلم کی خاتمیت پر سابقہ انبیا کی تاریخی مہربانی کی علمت بھی ہے۔“ (ص: ۳۳۶)

ہمیں اعتراف کرنا چاہیے کہ ہمارے ہاں سیرت نگاری میں فضائل و کمالات کا تذکرہ اس اسلوب میں کیا جاتا ہے کہ حضور صلی اللہ علیہ وسلم کی فضیلت اور شان نمایاں ہوا دریں، لیکن اس قسم کی سیرت نگاری میں قارئین کے لیے کوئی عملی پیغام عام طور پر موجود نہیں ہوتا۔ یہی حال ان کتابوں کا بھی ہے جو حاضر معلومات سیرت (Database) پر بنی ہیں، اگرچہ اس نوعیت کی سیرت نگاری کی جزوی افادویت کا انکار ممکن نہیں تاہم یہ بھی حقیقت ہے کہ اس میں چونکہ رسالت محمدی کا مرکزی پیغام پیش نظر نہیں ہوتا لہذا سیرت کا آفاقتی پہلو پر دو اخناء ہی میں رہتا ہے۔

تیسرا اصول: عربوں کو اپنی زبان دانی پر بڑا فخر تھا۔ عرب شعراء نے فنِ شاعری اور خطباء نے متفقہ و مصحح گفتگو اور نثر نگاری کو کنکتہ کمال تک پہنچا دیا تھا اور اپنے مقا بلے میں پوری دنیا کو جمعی سمجھتے تھے۔ قرآن مجید عرب شعراء اور خطباء دونوں کے لیے چلنچ کے طور پر نازل ہوا۔ فصحائے عرب کو اعتراف کرنا پڑا کہ قرآن نہ تو شاعری ہے اور نہ یہی محضر متفقہ و مصحح نثر نگاری، بلکہ قرآن صرف قرآن ہے جو اپنی نوعیت کے اعتبار سے ایک جدا گاہ صنف ہے۔ قرآن مجید میں اصل غلبہ اس کے پیغام کو حاصل ہے۔ قرآن مجید نے عربوں کو اس بحث میں پڑنے ہی نہیں دیا کہ وہ قرآن مجید کو فنِ شاعری اور نثر کے اصولوں پر ہی پر کھٹے کے چکر میں پڑے رہیں۔ قرآن نے اپنے اسلوب کو عربوں کے لیے چلنچ تو ضرور قرار دیا لیکن اپنی دعوت پر اس نئے اور منفرد اسلوب کو غالب نہیں آنے دیا۔ میاں انعام الرحمن چونکہ سیرت رسول عربی کو